

'Kun Infurmat' : Dwar L-Effetti Legali tad-Divorzju

Share

jcmwebs removed name Tue, 05/24/2011 - 23:35

Get informed: Get Legal

L-Għaqda Studenti Tal-Liġi (Għ.S.L), bħala għaqda li tirrapreżenta l-istudent aspirant, tħoss illi għandha l-obbligu li tagħti informazzjoni legali rigward l-abozz tal-liġi li jemenda l-Kapitolu 16, l-Kodiċi Ċivili ta' Malta, imressaq u iffirmit min Onor. Jeffery Pullicino Orlando u Onor. Evarist Bartolo, f'Jannar 2010. Huwa l-istess abozz tal-liġi li l-poplu Malti u Għawdxi ser ikun mitlub jivvota fir-referendum nhar 28 ta' Mejju 2011, għalhekk l-Għ.S.L temmen li huwa xieraq li wieħed ikun infurmat kemm jista' jkun qabel jeżerċita id-dritt tal-vot.

Il-Kodiċi Ċivili ta' Malta tirregola d-drittijiet u l-obbligi tal-miżżewġin, kif ukoll tippromwovi l-unità u l-istabilità fil-familja. Il-liġi ta' Malta tagħti drittijiet u responsabilitajiet ugwali bejn il-koppja, u matul iż-żwieġ din għandha tkun fidili u tagħti sapport morali u materjali lill-xulxin u lill-membri tal-familja. Dan kollu jibqa' japplika sakemm il-miżżewġin jibqgħu jingħarfu bħala tali skond il-liġi ta' Malta.

X'inhi differenza bejn Separazzjoni Personali, Annullament u Divorzju?

Qabel ma niddiskutu l-liġi tad-divorzju u l-effetti tagħha, huwa importanti li nagħmlu distinzjoni bejn dawn it-tlett entitajiet.

Separazzjoni Personali huwa meta l-miżżewġin jikkuntrattaw separazzjoni kemm bonarjament jew b'sentenza tal-Qorti Ċivili (Sezzjoni Familja). Separazzjoni de jure (bil-liġi) ma ttemmx dak iż-żwieġ iżda skond il-liġi, l-persuni legalment separati, jibqgħu rikonnoxxuti bħala konjuġi miżżewġin. L-obbligi taż-żwieġ, ħlief f'każijiet eċċezzjonali ma jintemmx. Jintemm biss l-obbligu illi l-konjuġi jikkoabitaw, filwaqt jibqagħlhom id-dmir illi jmantnu lil xulxin u li jibqgħu fidili lejn xulxin. Il-firda personali xxolji wkoll il-komunjoni tal-akkwisti bejn l-konjuġi. Fl-istat attwali, skond il-liġi, dawn il-konjuġi ma jistgħux jikkuntrattaw żwieġ ieħor ma' terzi.

Permezz tal-**Annullament Ċivili**, il-Qorti tiddikjara li iż-żwieġ huwa invalidu għaliex eżista difett sostanzjali sa minn qabel iż-żwieġ li jagħmel dak iż-żwieġ null skond il-liġi. Problemi li jinqalgħu wara d-data taż-żwieġ ma jagħtux lok għall-annulament ċivili jew dak tal-knisja. U għalhekk hija kemmxejn importanti li ssir id-distinzjoni bejn annullament ċivili u dak tal-knisja. Dan ta' l-aħħar, bħal annullament ċivili, jikkostitwixxi xoljiment totali taż-żwieġ billi jippreżumi li dan iż-żwieġ qatt ma kien. Id-differenza bejn it-tnejn tinstab fil-mod ta' kif wieħed ikun jista' jikkuntratta żwieġ wara, cioè jew permezz tal-knisja jew

permezz ta' żwieġ ċivili. Annulament jingħata biss meta l-Qorti ssib li dak iż-żwieġ kien invalidu u allura tikkunsidra dak iż-żwieġ bħallikieku qatt ma eżista. Għaldaqstant, minn meta iż-żwieġ jiġi ddikjarat null il-partijiet jistgħu jiżżewġu ma' terzi.

Id-differenza li ser ġgħib il-liġi tad-**Divorzju**, kemm `il darba ssir parti mil-liġi, hija li d-digriet mogħti ittemm iż-żwieġ bejn il-partijiet. Artikli tnejn u tlieta tal-Kodiċi Ċivili ma jibqawx japplikaw għal persuni li huma legalment divorzjati; b'konsegwenza li d-drittijiet u l-obbligi li kellhom fiż-żwieġ lejn xulxin jintemmu. Għaldaqstant, kwalunkwe jedd naxxenti mil-liġi fir-rigward tal-konjuġi jispiċċa, inkluż, per eżempju, d-dritt għall-porzjon riservat mal-mewt ta' wieħed mill-konjuġi.

X'mhux ser jinbidel fil-liġi Maltija bl-introduzzjoni tal-liġi tad-divorzju?

Il-liġi ta' Malta tibqa' tippromwovi l-prinċipju taż-żwieġ permezz ta' l-opportunita' li tagħti lil-partijiet li jkunu jistgħu jerġgħu jiżżewġu ċivilment.

Il-kundizzjonijiet meħtieġa għad-divorzju skond l-artiklu 68, tal-abozz ta' liġi li jemenda l-Kodiċi Ċivili ta' Malta, huma:

- (a) "Fid-data ta' tehid ta' azzjoni quddiem il-Qorti, il-miżżewġin qed jgħixu mhux flimkien għal perjodu ta', jew perjodi jammontaw għal, mill-inqas erba' snin matul il-ħames snin preċedenti, jew ikunu għaddew mill-inqas erba' snin mid-data tas-separazzjoni legali;
- (b) Ma hemm l-ebda prospett raġonevoli għal rikonċiljazzjoni bejn il-miżżewġin; u
- (c) Il-miżżewġin u kull persuna dipendenti fuq il-familja qed jirċievu manteniment adegwat, skond iċ-ċirkostanzi partikolari tagħhom, kif hemm fl-artikolu 70(4) ta' din il-Kodiċi."

Huwa biss wara li dawn id-disposizzjonijiet, hawn fuq imsemmija, jiġu osservati li l-Qorti għandha tagħti d-digriet tad-divorzju għal dak iż-żwieġ jew tawtorizza l-pubblikazzjoni għall-att ta' divorzju, skond il-każ relevanti.